

பிரசார் பாரதி

அகில இந்திய வானொலி, சென்னை-4

01 04 2026 WEDNESDAY 7 15 AM

ஆகாஷ்வாணி – செய்திகள்

தலைப்புச் செய்திகள்

- புதிய வருமான வரி சீர்திருத்தச் சட்டம் இன்று முதல் அமலுக்கு வருகிறது.
- மக்கள்தொகை கணக்கெடுப்பின் முதல்கட்டப் பணிகள் இன்று தொடங்குகின்றன.
- மஹாராஷ்டிர மாநிலத்தில் 9 நகஸலைட்டுகள் ஆயுதங்களை ஒப்படைத்து, காவல்துறையினரிடம் சரணடைந்தனர்.
- ரஷ்யாவின் Crimea பகுதியில் ராணுவ விமானம் விபத்துக்குள்ளானதில் அதில் பயணம் செய்த 29 பேர் உயிரிழந்தனர்.
- தேசிய சப்ஜூனியர் மகளிர் ஹாக்கி சாம்பியன் போட்டி ராஞ்சியில் இன்று தொடங்குகிறது.

>>>><<<<

புதிய நிதியாண்டு தொடங்கியுள்ள நிலையில், வருமான வரிச் சட்டத்தில் கொண்டு வரப்பட்டுள்ள சீர்திருத்தங்கள் இன்று முதல் அமலுக்கு வருகின்றன.

60 ஆண்டுகால வருமான வரி சட்டத்திற்குப் பதிலாக, வரி நடைமுறைகளை எளிதாக்கும் வகையில், புதிய வருமான வரிச் சட்டம் நாடாளுமன்றத்தில் நிறைவேற்றப்பட்டுள்ளது.

முந்தைய சட்டத்தில் இருந்த பல்வேறு சிக்கலான விதிமுறைகள் நீக்கப்பட்டு, வரி செலுத்துவோருக்கு எளிதான முறையில் தங்களின் கணக்குகளை தாக்கல் செய்யும் வகையில் புதிய சட்டம் கொண்டு வரப்பட்டுள்ளது.

அதன்படி, ரிசர்வ் வங்கி அறிவுறுத்தலின் பேரில், டிஜிட்டல் பரிவர்த்தனைகள் அனைத்தும் இரண்டு முறை ஒப்புதல் பெற்றிருக்க வேண்டும் என்ற நடைமுறை அமலுக்கு வந்துள்ளது.

மேலும், நடப்பு நிதியாண்டிற்கான திருத்தியமைக்கப்பட்ட Fastag ஆண்டு கட்டணமும் நடைமுறைப்படுத்தப்பட்டுள்ளது.

நிரந்தர கணக்கு எண் அட்டையான, PAN அட்டைகளுக்கு விண்ணப்பித்தல் மற்றும் திருத்தியமைப்பதற்கான புதிய விதிமுறைகளும் இன்று முதல் அமலுக்கு வருவதாக மத்திய அரசு தெரிவித்துள்ளது.

>>>><<<<

மக்கள்தொகை கணக்கெடுப்பின் முதல்கட்டப் பணிகள் இன்று தொடங்குகின்றன.

அடுத்த ஆண்டு மார்ச் 1ஆம் தேதியை தகுதி நாளாக கொண்டு, இரண்டு கட்டங்களாக மக்கள் தொகை கணக்கெடுப்பு நடத்தப்படும் என்று மத்திய அரசு ஏற்கனவே அறிவித்துள்ளது.

முதல் முறையாக டிஜிட்டல் முறையில் மக்கள் தொகை கணக்கெடுப்பு நடைபெறவுள்ளது.

மேலும், மக்கள் இணையதளம் மூலமாக தங்களது விவரங்களை இன்று முதல் வரும் 15ஆம் தேதிவரை பதிவு செய்து கொள்ளலாம் என்று அறிவிக்கப்பட்டுள்ளது.

அஸ்ஸாம், பீகார் உள்ளிட்ட 11 மாநிலங்களில் இன்று முதல் இந்த கணக்கெடுப்பு தொடங்குகிறது.

தமிழகம் உள்ளிட்ட 9 மாநிலங்கள் மற்றும் யூனியன் பிரதேசங்களில் மே மாதமும், 3 மாநிலங்களில் ஜூன் மாதமும், ஜூலை மற்றும் ஆகஸ்ட் மாதங்களில் தலா 2 மாநிலங்களிலும் மக்கள் தொகை கணக்கெடுப்பு தொடங்கும் என்று தெரிவிக்கப்பட்டுள்ளது.

இரண்டாம் கட்ட கணக்கெடுப்புப் பணிகள் அடுத்த ஆண்டு பிப்ரவரி மாதம் தொடங்கும் என்றும் அறிவிக்கப்பட்டுள்ளது.

>>>><<<<

போர்ச்சுக்கல் வெளியுறவு அமைச்சர் திரு. Paulo Rangel -னுடன் வெளியுறவு அமைச்சர் டாக்டர் ஜெய்சங்கர், தொலைபேசியில் தொடர்பு கொண்டு ஆலோசனை நடத்தினார்.

இதுகுறித்து சமூகவலைதளத்தில் பதிவிட்டுள்ள டாக்டர் ஜெய்சங்கர், மேற்காசிய மோதல் நிலவரம் குறித்து போர்ச்சுக்கல் அமைச்சருடன் கருத்துக்களை பரிமாறிக் கொண்டதாக தெரிவித்துள்ளார்.

இருநாடுகளுக்கும் இடையேயான நல்லுறவை மேலும் வலுப்படுத்துவது குறித்தும் தாம் ஆலோசனை நடத்தியதாக அவர் குறிப்பிட்டுள்ளார்.

>>>><<<<

வெளிநாட்டு பங்களிப்பு திருத்த மசோதா இன்று மக்களவையில் விவாதத்திற்கு எடுத்துக் கொள்ளப்படவுள்ளது.

Jan Vishwas திருத்த மசோதா குறித்தும் இன்று விவாதம் நடைபெறும்.

நம்பிக்கை அடிப்படையிலான ஆட்சிமுறை, எளிதான வாழ்க்கை மற்றும் வர்த்தகத்தை எளிமைப்படுத்துவதற்கு இந்த மசோதா வகை செய்கிறது.

மாநிலங்களவையில் மத்திய ஆயுத காவல்படை மசோதா விவாதத்திற்கு எடுத்துக் கொள்ளப்படவுள்ளது.

திவால் திருத்த மசோதா குறித்தும் மாநிலங்களவையில் விவாதிக்கப்படும் என்று மத்திய அரசு தெரிவித்துள்ளது.

>>>><<<<

மஹாராஷ்ட்ர மாநிலத்தில் 9 நக்ஸலைட்டுகள் ஆயுதங்களை ஒப்படைத்து, காவல்துறையினரிடம் சரணடைந்தனர்.

நாட்டில் நக்ஸல் தீவிரவாதத்தை முற்றிலுமாக ஒழிக்க, மத்திய அரசு உறுதி பூண்டிருப்பதாக உள்துறை அமைச்சர் திரு. அமித் ஷா மக்களவையில் தெரிவித்திருந்த நிலையில், 9 பேர் சரணடைந்திருப்பது முக்கியத்துவம் பெற்றுள்ளது.

கச்சிரோலி மாவட்டத்தைப் பொறுத்தவரை மேலும் 6 நக்ஸலைட்டுகள் மட்டுமே தேடப்பட்டு வருவதாக மாவட்ட காவல் கண்காணிப்பாளர் திரு. நீலோத்பால் தெரிவித்துள்ளார்.

அவர்களும் ஆயுதங்களை ஒப்படைத்து சரணடைய வேண்டும் என்று அவர் கேட்டுக் கொண்டுள்ளார்.

தற்போது சரணடைந்துள்ள நக்ஸலைட்டுகள் குறித்த தகவல்களை அளிப்போருக்கு 30 லட்சம் ரூபாய் பரிசுத்தொகை அறிவிக்கப்பட்டிருந்தது குறிப்பிடத்தக்கது.

>>>><<<<

தமிழக சட்டப்பேரவை தேர்தலில் 100 சதவீத வாக்குப்பதிவை வலியுறுத்தி, மாநிலம் முழுவதும் பல்வேறு விழிப்புணர்வு நடவடிக்கைகள் மேற்கொள்ளப்பட்டு வருகின்றன.

ஈரோடு மாவட்டம், சத்தியமங்கலத்தில் நடனக் கலைஞர்கள் நடனமாடியும், பாட்டு பாடியும் வாக்காளர்களிடையே விழிப்புணர்வை ஏற்படுத்தியதாக எமது செய்தியாளர் தெரிவிக்கிறார்.

(வாய்ஸ் பைட் – மூர்த்தி 42 செகண்ட்ஸ்)

>>>><<<<

தமிழகத்தின், சேலம் மாவட்டம், ஏற்காட்டில் சுமார் 2 ஆயிரம் ஏக்கரில் காபி பயிரிடப்பட்டு வருகிறது.

அண்மையில் பெய்த மழை காரணமாக, இந்த ஆண்டு காபி பயிர் செழித்து வளர்ந்திருப்பதுடன், கூடுதல் மகசூல் கிடைக்கும் என்பதால் விவசாயிகள் மகிழ்ச்சியடைந்திருப்பதாக எமது செய்தியாளர் தெரிவிக்கிறார்.

(வாய்ஸ் பைட் – விஜயகுமார் 46 செகண்ட்ஸ்)

>>>><<<<

ரஷ்யாவின் *Crimea* பகுதியில் ராணுவ விமானம் விபத்துக்குள்ளானதில் அதில் பயணம் செய்த 29 பேர் உயிரிழந்தனர்.

Crimea தீபகற்ப பகுதியில் 23 பயணிகள் மற்றும் 6 விமானப் பணியாளர்களுடன் சென்று கொண்டிருந்த ராணுவ போக்குவரத்து விமானம், நேற்றிரவு கட்டுப்பாட்டு அறையுடனான தொடர்பை இழந்து, விபத்தில் சிக்கியதாக ரஷ்ய பாதுகாப்பு அமைச்சகம் தெரிவித்துள்ளது.

தொழில்நுட்ப கோளாறு காரணமாக இந்த விபத்து ஏற்பட்டிருக்கலாம் என்று முதல்கட்ட விசாரணையில் தெரியவந்துள்ளது.

>>>><<<<

Hormuz நீரிணையை மீண்டும் திறக்க வலியுறுத்தும் நடவடிக்கையின் ஒரு பகுதியாக, ஈரான் கடல்பகுதியிலிருந்து அமெரிக்க ராணுவத்தை திரும்பப் பெறப்போவதில்லை என்று அந்நாட்டு அதிபர் திரு. டோனல்ட் ட்ரம்ப் கூறியுள்ளார்.

தனியார் தொலைக்காட்சிக்கு அவர் அளித்துள்ள பேட்டியில், மேற்காசியாவில் பதற்றம் அதிகரித்துள்ள போதிலும், இந்த நீரிணை வழியாக கப்பல் போக்குவரத்தை தொடர, அதிக பொறுப்புணர்வுடன் கூடிய நடவடிக்கைகளை தீவிரப்படுத்த வேண்டியது அவசியம் என்று தெரிவித்தார்.

பிரிட்டன் உள்ளிட்ட பல்வேறு உலக நாடுகளிடமிருந்து அமெரிக்காவுக்கான ராணுவ ஒத்துழைப்பு போதிய அளவில் இல்லை என்றும் அவர் கூறினார்.

தாக்குதலை ஈரான் தொடர்ந்து மேற்கொண்டு சூழலிலும், Hormuz நீரிணைப் பகுதியில் எந்தவித அச்சுறுத்தலும் இல்லை என்றும் திரு. டோனல்ட் ட்ரம்ப் தெரிவித்தார்.

>>>><<<<<

மேற்காசியாவில் செயல்பட்டு வரும் அமெரிக்க தகவல் தொழில்நுட்ப நிறுவனங்களை குறிவைத்து, இன்று முதல் தாக்குதல் நடத்தப்படும் என்று ஈரான் எச்சரிக்கை விடுத்துள்ளது.

மேற்காசியாவில் செயல்படும் பிரபல நிறுவனங்களான Microsoft, Google, Apple உள்ளிட்ட 18 நிறுவனங்களின் பட்டியலை ஈரான் புரட்சிகர காவல்படை வெளியிட்டுள்ளது.

ஈரான் நாட்டின் தலைவர்களை குறிவைத்து, அமெரிக்கா தாக்குதலை தொடரும் பட்சத்தில், அந்த நிறுவனங்களின் செயல்பாடுகளை முடக்குவதற்கான நடவடிக்கைகளை ஈரான் மேற்கொள்ளும் என்று தெரிவிக்கப்பட்டுள்ளது.

>>>><<<<<

மஹாராஷ்ட்ர மாநிலத்தில் நீடித்து வரும் வெப்ப அலைகளைத் தொடர்ந்து, அடுத்த 5 நாட்களுக்கு இடியுடன் கூடிய மழை பெய்ய வாய்ப்புள்ளதாக வானிலை ஆய்வு மையம் தெரிவித்துள்ளது.

மும்பை, புனே, நாசிக், ஷோலாப்பூர் உள்ளிட்ட நகரங்களிலும், மராத்த்வாடா பகுதியிலும் மணிக்கு 50 முதல் 60 கிலோ மீட்டர் வேகத்தில் பலத்த காற்று வீசக்கூடும் என்று அந்த மையம் எச்சரிக்கை விடுத்துள்ளது.

>>>><<<<<

தேசிய சப்ஜூனியர் மகளிர் ஹாக்கி சாம்பியன் போட்டி ராஞ்சியில் இன்று தொடங்குகிறது.

வரும் 12ஆம் தேதிவரை இப்போட்டிகள் நடைபெறவுள்ளன.

>>>><<<<<

ஐ.பி.எல். கிரிக்கெட் போட்டியில் குஜராத் அணியை 3 விக்ெட் வித்தியாசத்தில் பஞ்சாப் அணி வென்றது.

நியூசண்டிகரில் நேற்று நடைபெற்ற லீக் ஆட்டத்தில், முதலில் விளையாடிய குஜராத் அணி, நிர்ணயிக்கப்பட்ட 20 ஓவரில் 6 விக்ெட் இழப்பிற்கு 162 ரன் எடுத்தது.

163 ரன் என்ற வெற்றி இலக்குடன் தொடர்ந்து விளையாடிய பஞ்சாப் அணி கடைசி ஓவரில் 7 விக்ெட் இழப்புக்கு 165 ரன் எடுத்து, வெற்றிபெற்றது.

அந்த அணியின் புதுமுக வீரர் Cooper Connolly அதிகபட்சமாக 72 ரன் எடுத்து, ஆட்டமிழக்காமல் இருந்தார்.

இன்று நடைபெறவுள்ள ஆட்டத்தில் லக்னோ அணி – தில்லி அணியை எதிர்கொள்கிறது.

இப்போட்டி லக்னோவில் இரவு மணி 7.30-க்கு தொடங்கும்.

>>>><<<<<

20 வயதுக்குட்பட்டோருக்கான தெற்காசிய கால்பந்துப் போட்டியின் அரையிறுதி ஆட்டங்கள், மாலத்தீவில் இன்று நடைபெறுகின்றன.

மாலை 4.15-க்கு நடைபெறவுள்ள போட்டியில் நேபாளம் – பங்களாதேஷை எதிர்த்து விளையாடுகிறது.

இரவு 9 மணிக்கு நடைபெறவுள்ள மற்றொரு போட்டியில் இந்தியா – பூடானை எதிர்கொள்கிறது.

>>>><<<<<